

---

# It-Tmienja u Għoxrin Hadd taż-Żmien ta' Matul is-Sena

## Qari I

*Jagħmel il-Mulej mejda b'ikel fin, u jixxotta d-dmugh minn fuq kull wiċċ.*

Is 25, 6-10a

### Qari mill-Ktieb tal-Profeta Isaija

<sup>6</sup>Jagħmel il-Mulej ta' l-ezerċti  
għall-popli kollha fuq din il-muntanja,  
mejda b'ikel fin, mejda bi nbejjed ħelwa,  
b'laħam imsemmen bil-mudullun, u nbejjed fini.

<sup>7</sup>U jċarrat minn fuq din il-muntanja  
il-velu li kien jgħatti wiċċ il-popli kollha,  
għata li kien jaħbi kollha kemm huma l-għnus.

<sup>8</sup>Jeqred il-mewt għal dejjem,  
jixxotta Sidi l-Mulej id-dmugh minn fuq kull wiċċ,  
u jħassar l-għajb tal-poplu tiegħu minn wiċċ l-art kollha:  
għax il-Mulej tkellem.

<sup>9</sup>U dakinhar jgħidu: «Dan hu Alla tagħna:  
fih ittamajna li jsalvana;  
dan hu l-Mulej li fih ittamajna:  
nifirħu u nithennew bis-salvazzjoni tiegħu.

<sup>10</sup>Għax id il-Mulej tinzel fuq din il-muntanja.»

### Il-Kelma tal-Mulej

**R.** Irroddu ħajr lil Alla

## Salm Responsorjali

Salm 22 (23), 1-3a.3b-4.5-6

**R/ (6cd)** Ngħammar f' dar il-Mulej sakemm indum ħaj!

<sup>1</sup>Il-Mulej hu r-ragħaj tiegħi,  
xejn ma jonqosni;

<sup>2</sup>f' merghat kollha ħdura jqegħedni.  
Ħdejn l-ilma, fejn nistrieħ, jeħodni;

<sup>3</sup>hemm hu jrejjaqni. **R/**

<sup>3</sup>Imexxini fit-triq tas-sewwa  
minħabba l-isem tiegħu.

<sup>4</sup>Imqar jekk nimxi f'wied mudlam,  
ma nibżax mill-ħsara, għax inti miegħi.

Il-ħatar tiegħek u l-għasluġ tiegħek,  
huma jwennsuni. **R/**

<sup>5</sup>Int tħejji mejda għalija  
quddiem l-għedewwa tiegħi.

Biz-zejt tidlikli rasi,  
u l-kalċi tiegħi tfawwarli. **R/**

<sup>6</sup>Miegħi, iva, jimxu t-tjieba u l-ħniena  
il-jiem kollha ta' ħajti.

U ngħammar f' dar il-Mulej  
sakemm indum ħaj! **R/**

## Qari II

*Għal kollox niflaħ bis-saħħa ta' dak li jqawwini.*

Fil 4, 12-14.19-20

### Qari mill-Ittra ta' San Pawl Appostlu lill-Filippin

Ħuti, <sup>12</sup>naf ngħix fl-għaks; u naf ngħix fil-gid; kollox drajt u noqgħod għal kollox: ix-xaba' u l-guħ, il-gid u l-għaks. <sup>13</sup>Għal kollox niflaħ bis-saħħa ta' dak li jqawwini. <sup>14</sup>Għamiltu sewwa ħafna meta qsamtu miegħi tbatijeti.

<sup>19</sup>Jimliekom Alla tiegħi b'kull gid fil-ħtiega tagħkom, skond l-għana tal-glorja fi Kristu Ġesù. <sup>20</sup>Lil dan Alla u Missierna, gloriya għal dejjem ta' dejjem. Amen.

### Il-Kelma tal-Mulej

**R.** Irroddu ħajr lil Alla

## Akklamazzjoni qabel l-Evangelju

ara Efes 1, 17-18

Hallelujah. **R.** Hallelujah  
Alla ta' Sidna Ġesù Kristu, il-Missier tal-glorja,  
jagħtikom spirtu ta' għerf  
biex tagħrfu x'inhil t-tama tas-sejħa tagħkom.

**R.** Hallelujah

## Evangelju

*Sejhu għall-festa lil kull min issibu.*

Mt 22, 1-14

### ✚ Qari mill-Evangelju skond San Mattew

F'dak iż-żmien, lill-qassisin il-kbar u lix-xjuħ tal-poplu <sup>1</sup>Gesù raġa' qabad ikellimhom bil-parabboli u qalilhom: <sup>2</sup>«Is-saltna tas-smewwiet tixbah lil wieħed sultan li għamel festa għat-tieg ta' ibnu. <sup>3</sup>U bagħat għall-mistednin mal-qaddejja tiegħu biex jiġu għall-festa; imma dawk ma ridux jiġu.

<sup>4</sup>U reġa' bagħat qaddejja oħra, u qalilhom: "Għidu lill-mistednin: Ara, il-mejda tiegħi lesta; il-barrin u l-għogiela msemma diġa' maqtula u kollox lest; ejjew għall-festa." <sup>5</sup>Izda dawk ma tawx kas; min mar l-għalqa, min għan-negozju tiegħu, <sup>6</sup>u l-bqija qabdu lill-qaddejja tas-sultan, żebilhuhom u qatluhom. <sup>7</sup>Is-sultan inkorla ħafna, u bagħat is-suldati tiegħu, qered lil dawk il-qattiela, u ħarqilhom il-belt tagħhom.

<sup>8</sup>Imbagħad qal lill-qaddejja tiegħu: "Il-festa mhejjija, imma lil dawk ma kienx ta' min jistedinhom għaliha. <sup>9</sup>Mela morru f'salib it-toroq u sejhu għall-festa lil kull min issibu." <sup>10</sup>Dawk il-qaddejja ħarġu fit-triqat u ġabru lil kull min sabu, ħżiena u tajba, u s-sala mtliet bin-nies għall-mejda. <sup>11</sup>Mela jidhol is-sultan ħalli jara min kien hemm fuq il-mejda, u hemmhekk lemaħ wieħed li ma kienx liebes għall-festa tat-tieg; <sup>12</sup>u qallu: "Ħabib, dan kif dħalt hawn m'intix liebes għall-festa?" Dak tbikkem. <sup>13</sup>Imbagħad is-sultan qal lil dawk li kienu qegħdin iservu: "Orbtulu riġlejh u idejh u waddbuh 'il barra fid-dlam; hemmhekk ikun hemm il-biki u t-tgħažziż tas-snien!" <sup>14</sup>Għax ħafna huma l-imsejħin, imma ftit il-magħżulin!»

### Il-Kelma tal-Mulej

**R/.** Tifhir lilek Kristu

## *Jew il-forma l-qasira*

# Evangelju

*Sejhu għall-festa lil kull min issibu.*

Mt 22, 1-10

## Qari mill-Evangelju skond San Matthew

F'dak iż-żmien, lill-qassisin il-kbar u lix-xjuħ tal-poplu <sup>1</sup>Ġesù raġa' qabad ikellimhom bil-parabboli u qalilhom: <sup>2</sup>«Is-saltna tas-smewwiet tixbah lil wieħed sultan li għamel festa għat-tieg ta' ibnu. <sup>3</sup>U bagħat għall-mistednin mal-qaddejja tiegħu biex jigu għall-festa; imma dawk ma ridux jigu.

<sup>4</sup>U reġa' bagħat qaddejja oħra, u qalilhom: "Għidu lill-mistednin: Ara, il-mejda tiegħi lesta; il-barrin u l-għogiela msemma diġa' maqtula u kollox lest; ejjew għall-festa." <sup>5</sup>Izda dawk ma tawx kas; min mar l-għalqa, min għan-negozju tiegħu, <sup>6</sup>u l-bqija qabdu lill-qaddejja tas-sultan, żebilhuhom u qatluhom. <sup>7</sup>Is-sultan inkorla ħafna, u bagħat is-suldati tiegħu, qered lil dawk il-qattiela, u ħarqilhom il-belt tagħhom.

<sup>8</sup>Imbagħad qal lill-qaddejja tiegħu: "Il-festa mħejjija, imma lil dawk ma kienx ta' min jistedinhom għaliha. <sup>9</sup>Mela morru f'salib it-toroq u sejhu għall-festa lil kull min issibu." <sup>10</sup>Dawk il-qaddejja ħarġu fit-triqat u għabru lil kull min sabu, ħżiena u tajba, u s-sala mtliet bin-nies għall-mejda.»

## Il-Kelma tal-Mulej

**R.** Tifhir lilek Kristu